
अथ साधनपादो दितीय: 
उद्दिष्टः समाहितचित्तस्य योग: । कथं व्युत्थितचित्तो$पि योगयुक्तः स्यादित्येतदारभ्यते- 


तपःस्वाध्यायेश्‍वरप्रणिधानानि क्रियायोग:॥१॥ 


नातपस्विनो योगः सिद्धघति । अनादिकर्मक्लेशवासनाचित्रा प्रत्युपस्थितविषयजाला 
चाशुद्धिनन्तिरिण तपः सम्भेदमापद्यत इति तपस उपादानम्‌ । तच्च चित्तप्रसादनमबाधमानमनेना- 
55सेव्यमिति मन्यते । स्वाध्यायः प्रणवादिपवित्राणां जपो मोक्षशास्त्राध्ययनं वा । ईश्वरप्रणिधानं 
सर्वक्रियाणां परमगुरावर्पणं तत्फलसंन्यासो वा॥१॥ 


स हि क्रियायोगः-- 


समाधिभावनार्थः क्‍्लेशतनूकरणार्थशच॥ २॥ 


स ह्यासेव्यमानः समाधिं भावयति क्लेशांशच प्रतनूकरोति । प्रतनूकृतान्‌ क्लेशान्प्रसंख्याना- 
ग्निना दग्धबीजकल्पानप्रसवधर्मिणः करिष्यतीति । तेषां तनूकरणात्पुनः क्‍्लेशैरपरामृष्टा सत्त्व- 
पुरुषान्यतामात्रख्यातिः सूक्ष्मा प्रज्ञा समाप्ताधिकारा प्रतिप्रसवाय कल्पिष्यत इति॥२॥ 


अथ के क्लेशाः कियन्तो वेति- 


अविद्यापस्मितारागदेषाभिनिवेशा: पञ्च क्लेशा:॥ ३॥ 


क्‍्लेशा इति पञ्च विपर्यया इत्यर्थः | ते स्यन्दमाना गुणाधिकारं दूढयन्ति, परिणाममवस्था- 
पयन्ति, कार्यकारणस्रोत उन्नमयन्ति, परस्परानुग्रहतन्त्रीभूत्वा कर्मविपाक चाभिनिर्हरन्तीति॥३॥ 


अविद्या क्षेत्रमुत्तरेषां प्रसुप्ततनुविच्छिन्नोदाराणाम्‌॥ ४॥ 


अत्राविद्या क्षेत्रं प्रसवभूमिसत्तरेषामस्मितादीनां चतुर्विधविकल्पानां प्रसुप्ततनुविच्छिन्नो- 
दाराणाम्‌ । तत्र का प्रसुप्तिः? चेतसि शक्तिमात्रप्रतिष्ठाना बीजभावोपगमः । तस्य प्रबोध आलम्बने 
सम्मुखीभाव: । प्रसंख्यानवतो दग्धक्लेशबीजस्य सम्मुखीभूते5प्यालम्बने नासो पुनरस्ति, दग्धबीजस्य 
कुतः प्ररोह इति । अतः क्षीणक्लेशः कुशलश्चरमदेह इत्युच्यते । तत्रेव सा दग्धबीजभावा पञ्चमी 
क्लेशावस्था नान्यत्रेति । सतां क्लेशानां तदा बीजसामर्थ्य दग्धमिति विषयस्य सम्मुखीभावे5पि 
सति न भवत्येषां प्रबोध इति । उक्ता प्रसुप्तिर्दग्धबीजानामप्ररोहश्‍्च । 


तनुत्वमुच्यते -- प्रतिपक्षभावनोपहताः कक्‍्लेशास्तनवो भवन्ति । 


तथा विच्छिद्य विच्छिद्य तेन तेना55त्मना पुनः पुनः समुदाचरन्तीति विच्छिन्नाः। कथम्‌? 
रागकाले क्रोधस्यादर्शनातू । न हि रागकाले क्रोधः समुदाचरति । रागशच क्‍्वचिदू दृश्यमानो न 

विषयान्तरे नास्ति । नैकस्यां स्त्रियां चेत्रो रक्त इत्यन्यासु स्त्रीषु विरक्तः । किन्तु तत्र रागो लब्धवृत्तिरन्यत्र 
तु भविष्यदूवृत्तिरिति। स हि तदा प्रसुप्ततनुविच्छिन्नो भवति । 

विषये यो लब्धवृत्तिः स उदार: । 

सर्व एवेते क्लेशविषयत्वं नातिक्रामन्ति । कस्तर्हि? विच्छिन्न: प्रसुप्तस्तनुरुदारो वा क्लेश 
इति? उच्यते-सत्यमेवैतत्‌ । किन्तु विशिष्टानामेवैतेषां विच्छिन्नादित्वम्‌ । यथेव प्रतिपक्षभावनातो 
निवृत्तस्तथैव स्वव्यञ्जकाञ्जनेनाभिव्यक्त इति । 


सर्व एवामी कक्‍्लेशा अविद्याभेदा:। कस्मात्‌? सर्वेष्वविद्येवाभिप्लवते । यदविद्यया 
वस्त्वाकार्यते तदेवानुशेरते क्लेशा विपर्यासप्रत्ययकाल उपलभ्यन्ते क्षीयमाणां चाविद्यामनु क्षीयन्त 
इति॥४॥ 

तत्राविद्यास्वरूपमुच्यते-- 


अनित्या5शुचिदुःखा5नात्मसु नित्यशुचिसुखा55त्मख्यातिरविद्या॥९॥ 


अनित्ये कार्ये नित्यख्यातिः । तद्यथा-धुवा पुथिवी, धुवा सचन्द्रतारका द्यौ:; अमृता दिवोकस 
इति । 


तथा5शुचो परमबीभत्से काये -- 


स्थानात्‌ बीजादुपष्टम्भान्निःस्यन्दान्निधनादपि । 

कायमाधेयशोचत्वात्‌ पण्डिता ह्यशुचिं विदुः॥ 

इत्यशुचौ शरीरे शुचिख्यातिर्टरश्यते । नवेव शशाडूलेखा कमनीयेयं कन्या मध्वमृतावयव- 
निर्मितेव चन्द॑ भित्त्वा निःसृतेव ज्ञायते, नीलोत्पलपत्रायताक्षी हावगर्भाभ्या लोचनाभ्यां जीवलोकमा- 
श्‍वासयन्तीवेति कस्य केनाभिसम्बन्धो भवति चेवमशुचौ शुचिविपर्यासप्रत्ययः इति । एतेनापुण्ये 
पुण्यप्रत्ययस्तथैवानर्थे चार्थप्रत्ययो व्याख्यातः । 

तथा दुःखे सुखख्यातिं वक्ष्यति -- “परिणामतापसंस्कारदुःखैर्गुणवृत्तिविरोधाच्च दुःखमेव 
सर्व विवेकिनः” (यो. सू. २.१५) इति । तत्र सुखख्यातिरविद्या । 

तथा5नात्मन्यात्मख्यातिर्बाह्योपकरणेषु चेतनाचेतनेषु भोगाधिष्ठाने वा शरीरे पुरुषोपकरणे 
वा मनस्यनात्मन्यात्मख्यातिरिति । तथैतदत्रोक्तम्‌ -- “व्यक्तमव्यक्त वा सत्त्वमात्मत्वेनाभिप्रतीत्य 
तस्य सम्पदमनु नन्दत्यात्मसम्पद मन्वानः तस्य व्यापदमनुशोचत्यात्मव्यापदं मन्वानः स 
सर्वो5प्रतिबुद्धः” इति । 

एषा चतुष्पदा भवत्यविद्या मूलमस्य क्‍्लेशसन्तानस्य कर्माशयस्य च सविपाकस्येति । 
तस्याश्‍चामित्रागोष्पदवतू वस्तुसतत्त्वं विज्ञेयम्‌ । यथा नामित्रो मित्राभावो न मित्रमात्रं किन्तु 

तदिरुद्धः सपत्न: | यथा चागोष्पदं न गोष्पदाभावो न गोष्पदमात्र, किन्तु देश एव ताभ्यामन्यत्‌ 
वस्त्वन्तरम्‌ । एवमविद्या न प्रमाणं न प्रमाणाभावः, किन्तु विद्याविपरीतं ज्ञानान्तरमविद्येति॥ ॥ 


दृग्दर्शनशक्‍्त्योरेकात्मतेवास्मिता॥६॥ 

पुरुषो दृक्‍्शक्तिर्बुद्धिर्दर्शनशक्तिरित्येतयोरेकस्वरूपापत्तिरिवास्मिता क्लेश उच्यते । 
भोक्तुभोग्यशक्‍त्योरत्यन्तविभक्तयोरत्यन्तासड्कीर्णयोरविभागप्राप्ताविव सत्यां भोगः कल्पते । 
स्वरूपप्रतिलम्भे तु तयोः केवल्यमेव भवति कुतो भोग इति । तथा चोक्तमू--'बुद्धितः परं 
पुरुषमाकारशीलविद्यादिभिर्विभक्तमपश्यन्‌ कुर्यत्तत्रा55त्मबुद्धि मोहेन' इति॥६॥ 

सुखानुशयी रागः॥७॥ 

सुखाभिज्ञस्य सुखानुस्मृतिपूर्वः सुखे तत्साधने वा यो गर्धस्तृष्णा लोभः स राग इति॥७॥ 

दुःखानुशयी देष:॥८॥ 

दुःखाभिज्ञस्य दुःखानुस्मृतिपूर्वो दुःखे तत्साधने वा यः प्रतिघो मन्युर्जिघांसा क्रोध: स 
देष:॥८॥ 


स्वरसवाही विदुषो$पि तथा रूढो$भिनिवेश:॥€६॥ 


सर्वस्य प्राणिन इयमात्माशीर्नित्या भवति मा न भूवं भूयासमिति। न चाननुभूतमरण- 
धर्मकस्येषा भवत्यात्माशीः। एतया च पूर्वजन्मानुभवः: प्रतीयते । स चायमभिनिवेशः क्लेशः 
स्वरसवाही कृमेरपि जातमात्रस्य प्रत्यक्षानुमानागमेरसम्भावितो मरणत्रास उच्छेददृष्ट्यात्मकः 
पूर्वजन्मानुभूतं मरणदुःखमनुमापयति । 

यथा चायमत्यन्तमूढेषु दृश्यते क्लेशस्तथा विदुषो5पि विज्ञातपूर्वापरान्तस्य रूढ: । कस्मातू? 
समाना हि तयोः कुशलाकुशलयोर्मरणदुःखानुभवादियं वासनेति॥६॥ 


ते प्रतिप्रसवहेयाः सूक्ष्मा:॥१०॥ 


ते पञ्च क्लेशा दग्धबीजकल्पा योगिन*चरिताधिकारे चेतसि प्रलीने सह तेनेवास्तं 
गच्छन्ति॥१०॥ 
स्थितानां तु बीजभावोपगतानामू-- 


ध्यानहेयास्तद्वृत्तयः॥ ११॥ 


क्लेशानां या वृत्तयः स्थूलास्ताः क्रियायोगेन तनूकृताः सत्य: प्रसंख्यानेन ध्यानेन हातव्या 
यावत्सूक्ष्मीकृूता यावत्‌ दग्धबीजकल्पा इति । यथा वस्त्राणां स्थूलो मलः पूर्व निर्ध्‌यते पश्‍चात्‌ 

सूक्ष्मो यत्नेनोपायेन वापनीयते तथा स्वल्पप्रतिपक्षाः स्थूला वृत्तयः क्‍्लेशानां सूक्ष्मास्तु महाप्रतिपक्षा 
इति॥११॥ 


क्लेशमूलः कर्माशयो दृष्टादृष्टजन्मवेदनीय:॥१२॥ 


तत्र पुण्यापुण्यकर्माशयः कामलोभमोहक्रोधप्रभव:। स दृष्टजन्मवेदनीयश्‍चादृष्टजन्म- 
वेदनीयश्‍च । तत्र तीव्रसंवेगेन मन्त्रतपःसमाधिभिनिर्वर्ततित ईश्‍वरदेवतामहर्षिमहानुभावानामा- 
राधनातू वा यः परिनिष्पन्नः स सद्यः परिपच्यते पुण्यकर्माशय इति । तथा तीव्रक्लेशेन भीतव्याधित- 
कृपणेषु विश्‍वासोपगतेषु वा महानुभावेषु वा तपस्विषु कृतः पुनः पुनरपकारः स चापि पापकर्माशयः 
सद्य एव परिपच्यते । यथा नन्दीश्वरः कुमारो मनुष्यपरिणामं हित्वा देवत्वेन परिणत: । तथा 
नहुषो5पि देवानामिन्द्रः स्वक परिणामं हित्वा तिर्यक्त्वेन परिणत इति । तत्र नारकाणां नास्ति 
दृष्टजन्मवेदनीयः कर्माशय: । क्षीणक्लेशानामपि नास्त्यदृष्टजन्मवेदनीयः कर्माशय इति॥१२॥ 


सति मूले तदिपाको जात्यायुर्भोगाः॥१३॥ 


सत्सु क्‍्लेशेषु कर्माशयो विपाकारम्भी भवति नोच्छिन्नक्लेशमूलः। यथा तुषावनद्वाः 
शालितण्डुला अदग्धबीजभावाः प्ररोहसमर्था भवन्ति नापनीततुषा दग्धबीजभावा वा, तथा 
क्‍्लेशावनद्वधः कर्माशयो विपाकप्ररोही भवति नापनीतक्‍्लेशो न प्रसंख्यानदग्धक्लेशबीजभावो 
वेति। स च विपाकसर्ृ्रिविधो जातिरायुर्भोग इति । 


तत्रेदं विचार्यते-किमेकं कर्मेकस्य जन्मनः कारणमधैक कर्मानेकं जन्मा55क्षिपतीति? 
द्वितीया विचारणा--किमनेकं कर्मानेकं जन्म निर्वर्तयत्यथानेकं कर्मेक जन्म निर्वर्तवतीति? न 
तावदेक कर्मेकस्य जन्मनः कारणम्‌ । कस्मात्‌? अनादिकालप्रचितस्यासंख्येयस्यावशिष्टस्य कर्मण: 
साम्प्रतिकस्य च फलक्रमानियमादना€वासो लोकस्य प्रसक्तः, स चानिष्ट इति । न चैक कर्मानेकस्य 
जन्मनः कारणम्‌ । कस्मात्‌? अनेकेषु कर्मस्वेकेकमेव कर्मानेकस्य जन्मनः कारणमित्यवशिष्टस्य 
विपाककालाभावः प्रसक्तः, स चाप्यनिष्ट इति । न चानेक कर्मानेकस्य जन्मनः कारणम्‌ । कस्मात्‌? 
तदनेक जन्म युगपन्न संभवतीति क्रमेणेव वाच्यम्‌ । तथा च पूर्वदोषानुषईः । 


तस्मात्‌ जन्मप्रायणान्तरे कृतः पुण्यापुण्यकर्माशयप्रचयो विचित्र: प्रधानोपसर्जनभावेना- 
वस्थितः प्रायेणाभिव्यक्त एकप्रघट्केन मिलित्वा मरणं प्रसाध्य सम्मूच्छित एकमेव जन्म करोति । 
तच्च जन्म तेनैव कर्मणा लब्धायुष्क भवति । तस्मिन्नायुषि तेनैव कर्मणा भोगः सम्पद्यत इति । 
असो कर्माशयो जन्मायुर्भोगहेतुत्वात्‌ त्रिविपाको$भिधीयत इति । अत एकभविकः कर्माशय उक्त 
इति । 

दृष्टजन्मवेदनीयस्त्वेकविपाकारम्भी भोगहेतुत्वातू दविविपाकारम्भी वा भोगायुर्हे तुत्वा- 
न्नन्दीशवरवन्नहुषवद्देति । क्लेशकर्मविपाकानुभवनिर्वर्तिताभिस्तु वासनाभिरनादिकालसम्मूच्छितमिदं 

चित्त चित्रीकृतमिव सर्वतो मत्स्यजालं ग्रन्थिभिरिवाततमित्येता अनेकभवपूर्विका वासना: । 
यस्त्वयं कर्माशय एष एवैकभविक उक्त इति । ये संस्काराः स्मृतिहेतवस्ता वासनास्ताश्‍चानादि- 
कालीना इति । 


यस्त्वसावेकभविकः कर्माशयः स नियतविपाक*चानियतविपाकश्च । तत्रादृष्टजन्म- 
वेदनीयस्य नियतविपाकस्येवायं नियमो न त्वदृष्टजन्मवेदनीयस्यानियतविपाकस्य । कस्मातू? यो 
ह्यदृष्टजन्मवेदनीयो उनियतविपाकस्तस्य त्रयी गतिः -- कृतस्याविपक्वस्य नाशः, प्रधान- 
कर्मण्यावापगमनं वा, नियतविपाकप्रधानकर्मणा5भिभूतस्य वा चिरमवस्थानमिति । तत्र 
कृतस्याविपक्वस्य नाशो यथा शुक्लकर्मोदयादिहेव नाशः कृष्णस्य । यत्रेदमुक्तमू-“दे दे ह वे 
कर्मणी वेदितव्ये पापकस्येको राशिः पुण्यकृतो5पहन्ति तदिच्छस्व कर्माणि सुकृतानि कर्त्तुमिहेव ते 
कर्म कवयो वेदयन्ते”। 


प्रधानकर्मण्यावापगमनम्‌ । यत्रेदमुक्तमू--“स्यात्स्वल्पः सड्करः सपरिहार: सप्रत्यवमर्षः 
कुशलस्य नापकर्षायालम्‌ । कस्मातू? कुशलं हि मे बहुन्यदस्ति यत्रायमावापं गतः स्वर्गेप्यपकर्षमल्पं 
करिष्यति” इति । 


नियतविपाकप्रधानकर्मणा5भिभूतस्य वा चिरमवस्थानम्‌ । कथमिति? अद्रृष्टजन्मवेदनीयस्येव 
नियतविपाकस्य कर्मणः समान मरणमभिव्यक्तिकारणमुक्‍तमू, न त्वदृष्टजन्मवेदनीयस्या- 
नियतविपाकस्य । यत्त्वदृष्टजन्मवेदनीयं कर्मानियतविपाक तन्नश्येदावापं वा गच्छेदभिभूतं वा 
चिरमप्युपासीत, यावत्‌ समानं कर्माभिव्यञ्जक निमित्तमस्य न विपाकाभिमुखं करोतीति । 
तदिपाकस्येव देशकालनिमित्तानवधारणादियं कर्मगतिश्नित्रा दुर्विज्ञाना चेति। न चोत्सर्गस्या- 
पवादान्निवृत्तिरित्येकभविकः कर्माशयो$नुज्ञायत इति॥१३॥ 


ते ह्ादपरितापफलाः पुण्यापुण्यहेतुत्वात्‌॥१४॥ 

ते जन्मायुर्भोगाः पुण्यहेतुकाः सुखफला अपुण्यहेतुका दुःखफला इति । यथा चेदं दुःखं 
प्रतिकूलात्मकमेवं विषयसुखकाले5पि दुःखमस्त्येव प्रतिकूलात्मक योगिन:॥१४॥ 

कथं तदुपपद्यते ? - 


परिणामतापसंस्कारदुःखैर्गुणवृत्तिविरोधाच्च दुःखमेव सर्व विवेकिन:॥१५९॥ 


सर्वस्यायं रागानुविद्धशचेतनाचेतनसाधनाधीनः सुखानुभव इति तत्रास्ति रागजः कर्माशयः । 
तथा च देष्टि दुःखसाधनानि मुह्यति चेति देषमोहकृतो5प्यस्ति कर्माशयः | तथा चोक्तम्‌ -- 
“नानुपहत्य भूतान्युपभोगः सम्भवतीति हिंसाकृतो5प्यस्ति शारीरः कर्माशय” इति । विषयसुखञ्चा- 
विद्येत्युक्तम्‌ । या भोगेष्विन्द्रियाणां तृप्तेरूपशान्तिस्तत्सुखम्‌ । या लोल्यादनुपशान्तिस्तद्‌ दुःखमू । 
न चेन्द्रियाणां भोगाभ्यासेन वैतृष्ण्यं कर्तु शक्‍यम्‌ । कस्मातू? यतो भोगाभ्यासमनु विवर्धन्ते 

रागाः कौशलानि चेन्द्रियाणामिति । तस्मादनुपायः सुखस्य भोगाभ्यास इति। स खल्वयं 
वृश्‍चिकविषभीत इवाशीविषेण दष्टो यः सुखार्थी विषयानुवासितो महति दुःखपड्ले निमग्न 
इति । एषा परिणामदुःखता नाम प्रतिकूला सुखावस्थायामपि योगिनमेव क्लिश्नाति । 


अथ का तापदुःखता ? सर्वस्य देषानुविद्धश्‍चेतनाचेतनसाधनाधीनस्तापानुभव इति । 
तत्रास्ति देषजः कर्माशय:। सुखसाधनानि च प्रार्थयममानः कायेन वाचा मनसा च परिस्पन्दते । 
ततः परमनुगृहात्युपहन्ति चेति परानुग्रहपीडाभ्यां धर्माधर्मावुपचिनोति । स कर्माशयो लोभान्मोहाच्च 
भवतीत्येषा तापदुःखतोच्यते । 

का पुनः संस्कारदुःखता ? सुखानुभवात्सुखसंस्काराशयो दुःखानुभवादपि दुःखसंस्काराशय 
इति । एवं कर्मभ्यो विपाकेनुभूयमाने सुखे दुःखे वा पुनः कर्माशयप्रचय इति । एवमिदमनादि 
दुःखस्रोतो विप्रसृत॑ योगिनमेव प्रतिकूलात्मकत्वातू उददेजयति । कस्मातू ? अक्षिपात्रकल्पो हि 
विद्वानिति । यथोर्णातन्तुर्रक्षिपात्रे न्यस्तः स्पर्शेन दुःखयति न चान्येषु गात्रावयवेषु । एवमेतानि 
दुःखान्यक्षिपात्रकल्पं योगिनमेव क्लिश्नन्ति नेतरं प्रतिपत्तारम्‌ । 


इतरं तु स्वकर्मोपहतं दुःखमुपात्तमुपात्तं त्यजन्तं त्यक्त त्यक्तमुपाददानमनादिवासनाविचित्रया 
चित्तवृत्त्या समन्ततो 5नुविद्धमिवाविद्यया हातव्या एवाहडूकारममकारानुपातिनं जातं जातं 
बाह्याध्यात्मिको भयनिमित्तास्त्रिपर्वाणस्तापा अनुप्लवन्ते । तदेवमनादिना दुःखस्गोतसा 
व्युद्यममानमात्मानं भूतग्रामं च दृष्ट्या योगी सर्वदुःखक्षयकारणं सम्यग्दर्शनं शरणं प्रपद्यत इति । 

गुणवृत्तिविरोधाच्च दुःखमेव सर्व विवेकिनः । प्रख्याप्रवृत्तिस्थितिरूपा बुद्धिगुणाः परस्परा- 
नुग्रहतन्त्री भूत्वा शान्तं घोरं मूढ वा प्रत्ययं त्रिगुणमेवारभन्ते । चलञ्च गुणवृत्तमिति क्षिप्रपरिणामि 
चित्तमुक्तम्‌ । रूपातिशया वृत्त्मतिशया*च परस्परेण विरुध्यन्ते । सामान्यानि त्वतिशयेः सह प्रवर्त्तन्ते । 
एवमेते गुणा इतरेतराश्रयेणोपार्जितसुखदुःखमोहप्रत्ययाः सर्वे सर्वरूपा भवन्तीति 
गुणप्रधानभावकृतस्त्वेषां विशेष इति । तस्मादू दुःखमेव सर्व विवेकिन इति । 

तदस्य महतो दुःखसमुदायस्य प्रभवबीजमविद्या । तस्या*्च सम्यग्दर्शनमभावहेतुः । यथा 
चिकित्साशास्त्रं चतुर्व्यूहम्‌ - रोगो रोगहेतुरारोग्यं भैषज्यमिति । एवमिदमपि शास्त्रं चतुर्व्यूहमेव । 
तद्यथा-- संसारः संसारहेतुर्मोक्षो मोक्षोपाय इति । तत्र दुःखबहुलः संसारो हेयः । प्रधानपुरुषयोः 
संयोगो हेयहेतुः । संयोगस्या55त्यन्तिकी निवृत्तिर्हानम्‌ । हानोपायः सम्यग्दर्शनम्‌ । तत्र हातुः 
स्वरूपमुपादेयं बा हेयं वा न भवितुमर्हतीति । हाने तस्योच्छेदवादप्रसडुः, उपादाने च हेतुवादः | 
उभयप्रत्याख्याने शाश्‍वतवाद इत्येतत्‌ सम्यग्दर्शनम्‌॥१५९॥ 


तदेतच्छास्त्र चतुर्व्यूहमित्यभिधीयते-- 


22 फफ/.५९१-9०४.९०॥ 


हेयं दुःखमनागतम्‌॥१६॥ 


दुःखमतीतमुपभोगेनातिवाहितं न हेयपक्षे वर्तते । वरत्तमानं च स्वक्षणे भोगारूढमिति न 
तत्क्षणान्तरे हेयतामापद्यते । तस्मात्‌ यदेवानागतं दुःखं तदेवाक्षिपात्रकल्पं योगिनं क्लिशनाति 
नेतरं प्रतिपत्तारम्‌ । तदेव हेयतामापद्यते॥ १६॥ 


तस्मात्‌ यदेव हेयमित्युच्यते तस्यैव कारणं प्रतिनिर्दिश्यते-- 
द्रष्ट्दृश्ययोः संयोगो हेयहेतुः॥१७॥ 


द्रष्टा बुद्धेः प्रतिसंवेदी पुरुषः । दृश्या बुद्धिसत्त्वोपारूढा: सर्वे धर्माः । तदेतत्‌ दृश्यमयस्कान्त- 
मणिकल्पं सन्निधिमात्रोपकारि दृश्यत्वेन स्व॑ भवति पुरुषस्य दृशिरूपस्य स्वामिनः अनुभवकर्म- 
विषयतामापन्नं यतः । अन्यस्वरूपेण प्रतिलब्धात्मकम्‌ । स्वतन्त्रमपि परार्थत्वात्‌ परतन्त्रम्‌ । 
तयोर्दुग्दर्शनशक्‍्त्योरनादिरर्थकृतः संयोगो हेयहेतुर्दुःखस्य कारणमित्यर्थः । 

तथा चोक्तम्‌ -- “तत्संयोगहेतुविवर्जनातू स्यादयमात्यन्तिको दुःखप्रतीकारः?”। कस्मातू? 
दुःखहेतोः परिहार्यस्य प्रतिकारदर्शनातू । तद्यया--पादतलस्य भेद्यता, कण्टकस्य भेत्तृत्वं, परिहार: 
कण्टकस्य पादानधिष्ठानं पादत्राणव्यवहितेन वा5धिष्ठानम्‌ । एतत्‌ त्रय यो वेद लोके स तत्र 
प्रतीकारमारभमाणो भेदजं दुःखं नाप्नोति । कस्मातू? त्रित्वोपलब्धिसामर्थ्यादिति । 

अत्रापि तापकस्य रजसः सत्त्वमेव तप्यम्‌ । कस्मात्‌? तपिक्रियायाः कर्मस्थत्वात्‌ । सत्त्वे 
कर्मणि तपिक्रिया नापरिणामिनि निष्क्रिये क्षेत्रज्ञे। दर्शितविषयत्वात्‌ सत्त्वे तु तप्यमाने 
तदाकारानुरोधी पुरुषो5नुतप्यत इति॥१७॥ 


दृश्यस्वरूपमुच्यते-- 
प्रकाशक्रियास्थितिशीलं भूतेन्द्रियात्मक भोगापवर्गार्थ दृश्यम्‌॥१८॥ 


प्रकाशशीलं सत्त्वम्‌ । क्रियाशीलं रज: । स्थितिशीलं तम इति । एते गुणाः परस्परोपरक्त- 
प्रविभागाः परिणामिनः संयोगवियोगधर्माण इतरेतरोपाश्रयेणोपार्जितमूर्त्तयः परस्पराज्माह्मित्वे- 
5प्यसंभिन्नशक्तिप्रविभागा: । तुल्यजातीयातुल्यजातीयशक्तिभेदानुपातिनः । प्रधानवेलायामुपदर्शित- 
सन्निधाना गुणत्वे$पि च व्यापारमात्रेण प्रधानान्तर्णीतानुमितास्तिताः पुरुषार्थकर्त्तव्यतया प्रयुक्त- 
सामर्थ्याः सन्निधिमात्रोपकारिणो5यस्कान्तमणिकल्पा: । प्रत्ययमन्तरेणेकतमस्य वृत्तिमनुवर्त्तमानाः 
प्रधानशब्दवाच्या भवन्ति । एतदू दृश्यमित्युच्यते । 

तदेतत्‌ भूतेन्द्रियात्मक भूतभावेन परथिव्यादिना सूक्ष्मस्थूलेन परिणमते । तथेन्द्रियभावेन 
श्रोत्रादिना सूक्ष्मस्थूलेन परिणमत इति । तत्तु नाप्रयोजनमपि तु प्रयोजनमुररीकृत्य प्रवर्तत इति 
भोगापवर्गार्थ हि तदूदृश्यं पुरुषस्येति । 

तत्रेष्टानिष्टगुणस्वरूपावधारणमविभागापन्नं भोगो भोक्तुः स्वरूपावधारणमपवर्ग इति 
दयोरतिरिक्तमन्यद्दर्शनं नास्ति । तथा चोक्तम्‌ - “अयं तु खलु त्रिषु गुणेषु कर्त्तृष्वकर्त्तरि च पुरुषे 
तुल्यातुल्यजातीये चतुर्थे तत्क्रियासाक्षिण्युपनीयमानान्‌ सर्वभावानुपपन्नाननुपश्यन्नदर्शनमन्यच्छडुत” 
इति । 

तावेतो भोगापवर्गो बुद्धिकृतौ बुद्धावेव वरत्तमानौ कथं पुरुषे व्यपदिश्येते इति। यथा च 
जयः पराजयो वा योद्धूषु वर््तमानः स्वामिनि व्यपदिश्यते, स हि तत्फलस्य भोक्तेति । एवं 
बन्धमोक्षो बुद्धावेव वर्त्तमानो पुरुषे व्यपदिश्येते, स हि तत्फलस्य भोक्तेति । बुद्धेरेव पुरुषार्थापरि- 
समाप्तिर्बन्धस्तदर्थावसानो मोक्ष इति । एतेन ग्रहणधारणोहापोहतत्त्वज्ञानाभिनिवेशा बुद्धौ वर््तमानाः 
पुरुषे$्ध्यारोपितसद्भावाः। स हि तत्फलस्य भोक्‍तेति॥१८॥ 


दृश्यानां तु गुणानां स्वरूपभेदावधारणार्थमिदमारभ्यते-- 


विशेषा5विशेषलिडरमात्राफलिड्डानि गुणपर्वाणि॥१६॥ 


तत्राकाशवाय्वग्न्युदकभूमयो भूतानि शब्दस्पर्शरूपरसगन्धतन्मात्राणामविशेषाणां विशेषाः । 
तथा श्रोत्रत्वक्‍्वक्षुर्जिह्माप्राणानि बुद्धीन्द्रियाणि । वाक्पाणिपादपायूपस्थानि कर्मेन्द्रियाणि । एकादशं 
मनः सर्वार्थम्‌ । इत्येतान्यस्मितालक्षणस्याविशेषस्य विशेषाः । गुणानामेष षोडशको विशेषपरिणामः । 


षडविशेषा: । तद्यथा--शब्दतन्मात्र स्पर्शतन्मात्र रूपतन्मात्र रसतन्मात्र गन्धतन्मात्र 
चेत्येकदित्रिचतुष्पञ्चलक्षणाः शब्दादयः पञ्चाविशेषाः षष्ठश्‍चाविशेषो5स्मितामात्र इति । एते 
सत्तामात्रस्यात्मनो महतः षडविशेषपरिणामाः: । 


यत्तत्परमविशेषभ्यो लिड्रमात्र महत्तत्त्व तस्मिन्ञेते सत्तामात्रे महत्यात्मन्यवस्थाय 
विवृद्धिकाष्ठामनुभवन्ति । प्रतिसंसृज्यमाना*च तस्मिन्नेव सत्तामात्रे महत्यात्मन्यवस्थाय 
यत्तत्रिःसत्तासत्त॑ निःसदसन्निरसदव्यक्तमलिडु प्रधान तत्प्रतियन्ति । एष तेषां लिड्मात्रः परिणामः । 

निःसत्तासत्तं चालिड्ठपरिणाम इति । 

अलिझ्वावस्थायां न पुरुषार्थो हेतुः। नालिड्ठावस्थायामादी पुरुषार्थता कारणं भवतीति न 
तस्याः पुरुषार्थता कारणं भवति । नासो पुरुषार्थकृतेति नित्याख्यायते । 

त्रयाणां त्ववस्थाविशेषाणामादौ पुरुषार्थता कारणं भवति । स चार्थो हेतुर्निमित्त॑ कारणं 
भवतीत्यनित्याख्यायते । 

गुणास्तु सर्वधर्मानुपातिनो न प्रत्यस्तमयन्ते नोपजायन्ते । व्यक्तिभिरेवातीतानागत- 
व्ययागमवतीभिर्गुणान्वयिनीभिरुपजननापायधर्मका इव प्रत्यवभासन्ते । यथा देवदत्तो दरिद्राति । 
कस्मात्‌ । यतो5स्य म्रियन्ते गाव इति । गवामेव मरणात्तस्य दरिद्राणं न स्वरूपहानादिति समः 
समाधिः । 

लिझ्मात्रमलिड्टस्य प्रत्यासन्नं तत्र तत्संसृष्टं विविच्यते । क्रमानतिवृत्तेः । तथा षडविशेषा 
लिझमात्रे संसृष्टा विविच्यन्ते परिणामक्रमनियमात्‌ । तथा तेष्वविशेषेषु भूतेन्द्रियाणि संसृष्टानि 
विविच्यन्ते । तथा चोक्त पुरस्तात्‌ । न विशेषेभ्यः परं तत्त्वान्तरमस्तीति विशेषाणां नास्ति 
तत्त्वान्तरपरिणामः । तेषां तु धर्मलक्षणावस्था परिणामा व्याख्यायिष्यन्ते॥१६॥ 


व्याख्यातं दृश्यम्‌ । अथ द्रष्टुः स्वरूपावधारणार्थमिदमारभ्यते-- 


द्रष्टा दृशिमात्रः शुद्धो5पि प्रत्ययानुपश्यः॥ २०॥ 


दृशिमात्र इति द्रकशक्तिरेव विशेषणापरामृष्टेत्यर्थः। स पुरुषो बुद्धेः प्रतिसंवेदी । स बुद्देर्न 
सरूपो नात्यन्तं विरूप इति । न तावत्सरूपः | कस्मात्‌? ज्ञाताज्ञातविषयत्वात्‌ परिणामिनी हि 
बुद्धि: । तस्याशश्‍्च विषयो गवादिर्घटादिर्वा ज्ञातश्‍चाज्ञात*चेति परिणामित्वं दर्शयति । सदा 
ज्ञातविषयत्वं तु पुरुषस्यापरिणामित्वं परिदीपयति । कस्मातू? न हि बुदिश्च नाम पुरुषविषयश्च 
स्यादगृहीता गृहीता चेति सिद्ध पुरुषस्य सदा ज्ञातविषयत्वं ततश्‍चापरिणामित्वमिति । 


कि च परार्था बुद्धिः संहत्यकारित्वातू, स्वार्थः पुरुष इति । तथा सर्वार्थाध्यवसायकत्वात्‌ 
त्रिगुणा बुद्धिस्त्रिगुणत्वादचेतनेति । गुणानां तूपद्रष्टा पुरुष इति । अतो न सरूपः। अस्तु तर्हि 
विरूप इति । नात्यन्तं विरूपः | कस्मातू? शुद्धो5प्यसौ प्रत्ययानुपश्यः । यतः प्रत्ययं बौद्धमनुपश्यति । 
तमनुपश्यन्नतदात्मापि तदात्मक इव प्रत्यवभासते । तथा चोक्तम्‌ू--“अपरिणामिनी हि 
भोक्तृशक्तिरप्रतिसडूक्रमा च परिणामिन्यर्थे प्रतिसड्क्रान्तेव तदूवृत्तिमनुपतति । तस्याश्‍्च प्राप्त- 
चैतन्योपग्रहरूपाया बुद्धिवृत्तेरनुकारमात्रतया बुद्धिवृत्त्वविशिष्टा हि ज्ञानवृत्तिरित्याख्यायते”॥ २०॥ 


तदर्थ एव दृश्यस्यात्मा॥ २१॥ 
दृशिरूपस्य पुरुषस्य कर्मरूपतामापन्न दृश्यमिति तदर्थ एव दृश्यस्यात्मा स्वरूप 
भवतीत्यर्थः:॥२१॥ 


तत्स्वरूपं तु पररूपेण प्रतिलब्धात्मक भोगापवर्गार्थतायां कृतायां पुरुषेण न दृश्यत इति । 
स्वरूपहानादस्य नाशः प्राप्तः। न तु विनश्यति । कस्मातू-- 


कृतार्थ प्रति नष्टमप्यनष्टं तदन्यसाधारणत्वात्‌॥ २२॥ 

कृतार्थमेक पुरुषं प्रति दृश्य नष्टमपि नाशं प्राप्तमप्यनष्टं तदन्यपुरुषसाधारणत्वात्‌ । कुशलं 
पुरुषं प्रति नाशं प्राप्तमप्यकुशलान्‌ पुरुषान्‌ प्रति न कृतार्थमिति तेषां दृशेः कर्मविषयतामापन्नं 
लभत एव पररूपेणात्मरूपमिति । अतशच दृग्दर्शनशक्त्योर्नित्यत्वादनादिः संयोगो व्याख्यात इति । 
तथा चोक्तम्‌ -- “धर्मिणामनादिसंयोगात्‌ धर्ममात्राणामप्यनादिः संयोग:” इति॥२२॥ 

संयोगस्वरूपाभिधित्सयेदं सूत्रं प्रववृत्ते - 

स्वस्वामिशक्‍्त्योः स्वरूपोपलब्धिहेतुः संयोग:॥२३॥ 


पुरुषः स्वामी दृश्येन स्वेन दर्शनार्थ संयुक्तः। तस्मात्‌ संयोगात्‌ दृश्यस्योपलब्धिर्या स 
भोगः। या तु द्रष्टुः स्वरूपोपलब्धिः सो5पवर्गः । दर्शनकार्यावसानः संयोग इति दर्शनं वियोगस्य 
कारणमुक्तम्‌ । दर्शनमदर्शनस्य प्रतिदन्दीत्यदर्शन संयोगनिमित्तमुक्तम्‌ । नात्र दर्शन 
मोक्षकारणमदर्शनाभावादेव बन्धाभावः स मोक्ष इति । दर्शनस्य भावे बन्धकारणस्यादर्शनस्य 
नाश इत्यतो दर्शनं ज्ञानं कैवल्यकारणमुक्तम्‌ । 

कि चेदमदर्शनं नाम? (१) कि गुणानामधिकार (२) आहोस्वितू दृशिरूपस्य स्वामिनो 
दर्शितविषयस्य प्रधानचित्तस्यानुत्पादः । स्वस्मिन्दरृश्ये विद्यमाने यो दर्शनाभाव:। (३) किमर्थवत्ता 
गुणानाम्‌ । (४) अथाविद्या स्वचित्तेन सह निरुद्धा स्वचित्तस्योत्पत्तिबीजम्‌ । (९) कि स्थितिसंस्कारक्षये 
गतिसंस्काराभिव्यक्तिः । यत्रेदमुक्त “प्रधान स्थित्येव वरत्तमानं विकाराकरणादप्रधानं स्यात्‌ । तथा 
गत्येव वर्तमान विकारनित्यत्वादप्रधानं स्यात्‌ । उभयथा चास्य वृत्तिः प्रधानव्यवहारं लभते 
नान्यथा । कारणान्तरेष्वपि कल्पितेष्वेष समानश्‍चर्चः”। (६) दर्शनशक्तिरेवादर्शनमित्येके । 
“प्रधानस्यात्मख्यापनार्था प्रवृत्तिः” इति श्रुतेः । सर्वबोध्यबोधसमर्थः प्राक्‌ प्रवृत्तेः पुरु्षो न पश्यति 
सर्वकार्यकरणसमर्थ दृश्यं तदा न दृश्यत इति । (७) उभयस्याप्यदर्शनं धर्म इत्येके । तत्रेदं दृश्यस्य 
स्वात्मभूतमपि पुरुषप्रत्ययापेक्ष दर्शन दृश्यधर्मत्वेन भवति । तथा पुरुषस्यानात्मभूतमपि 
दृश्यप्रत्ययापेक्ष पुरुषधर्मत्वेनेवादर्शनमवभासते । (८) दर्शनं ज्ञानमेवादर्शनमिति केचिदभिदधति । 

इत्येते शास्त्रगता विकल्पाः। तत्र विकल्पबहुत्वमेतत्‌ सर्वपुरुषाणां गुणानां संयोगे 
साधारणविषयम्‌॥२३॥ 

यस्तु प्रत्यक्‌ चेतनस्य स्वबुद्धिसंयोग:-- 


तस्य हेतुरविद्या॥ २४॥ 


विपर्ययज्ञानवासनेत्यर्थः | विपर्ययज्ञाननासनावासिता च न कार्यनिष्ठां पुरुषख्यातिं बुद्धिः 
प्राप्नोति साधिकारा पुनरावरत्तते। सा तु पुरुषख्यातिपर्यवसाना कार्यनिष्ठां प्राप्नोति । 
चरिताधिकारा निवृत्तादर्शना बन्धकारणाभावान्न पुनरावर्त्तते । 

अत्र कशश्‍चित्‌ षण्डकोपाख्यानेनोदूधाटयति -- मुग्धया भार्ययाभिधीयते -- षण्डकार्यपुत्र! 
अपत्यवती मे भगिनी किमर्थ नाहमिति। स तामाह -- मृतस्ते$हमपत्यमुत्पादयिष्यामीति । तथेदं 
विद्यमानं ज्ञानं चित्तनिवृत्ति न करोति विनष्टं करिष्यतीति का प्रत्याशा? 

तत्राचार्यदेशीयो वक्ति “ननु बुद्धिनिवृत्तिरेव मोक्षः” । अदर्शनकारणाभावादू बुद्धिनिवृत्तिः । 
तच्चादर्शनं बन्धकारणं दर्शनाज्निवरत्तते । तत्र चित्तनिवृत्तिरेव मोक्ष: । किमर्थमस्थान एवास्य 
मतिविभ्रमः॥२४॥ 

हेयं दुःखम्‌ । हेयकारणं च संयोगाख्यं सनिमित्तमुक्तम्‌ । अतः परं हानं वक्तव्यमू-- 


तदभावात्संयोगाभावो हानं तदूद्शेः केवल्यम्‌॥ २९॥ 


तस्यादर्शनस्याभावादू बुद्धिपुरुषसंयोगाभाव आत्यन्तिको बन्धनोपरम इत्यर्थः। एतद्धानम्‌ । 
तद्दृशेः केवल्यं पुरुषस्यामिश्रीभावः पुनरसंयोगो गुणेरित्यर्थः। दुःखकारणनिवृत्तो दुःखोपरमो 
हानम्‌ । तदा स्वरूपप्रतिष्ठः पुरुष इत्युक्तम्‌॥ २९॥ 

अथ हानस्य कः प्राप्त्युपाय इति-- 


विवेकख्यातिरविप्लवा हानोपाय:॥ २६॥ 


सत्त्वपुरुषान्यताप्रत्ययो विवेकख्यातिः । सा त्वनिवृत्तमिथ्याज्ञाना प्लवते । यदा मिथ्याज्ञानं 
दग्धबीजभावं वब्ध्यप्रसवं सम्पद्यधते तदा विधूतक्‍्ले शरजसः सत्त्वस्य परे वैशारदे परस्यां 
वशीकारसज्ञायां वरत्तमानस्य विवेकप्रत्ययप्रवाहो निर्मलो भवति । सा विवेकख्यातिरविप्लवा 
हानोपाय:। ततो मिथ्याज्ञानस्य दग्धबीजभावोपगमः पुनश्‍चाप्रसवः । इत्येष मोक्षस्य मार्गो 
हानस्योपाय इति॥ २६॥ 


तस्य सप्तधा प्रान्तभूमिः प्रज्ञा॥ २७॥ 

तस्येति प्रत्युदितख्यातेः प्रत्याम्नायः । सप्तधेत्यशुद्यावरणमलापगमात्‌ चित्तस्य 
प्रत्ययान्तरानुत्पादे सति सप्तप्रकारेव प्रज्ञा विवेकिनो भवति । 

तद्यथा--(१) परिज्ञातं हेयं नास्य पुनः परिज्ञेयमस्ति (२) क्षीणा हेयहेतवो न पुनरेतेषां 

क्षेतव्यमस्ति । (३) साक्षात्कृत॑ निरोधसमाधिना हानम्‌। (४) भावितो विवेकख्यातिरूपो 
हानोपाय इति। एषा चतुष्टयी कार्या विमुक्तिः प्रज्ञायाः । 

चित्तविमुक्तिस्तु त्रयी । (५) चरिताधिकारा बुद्धि: । (६) गुणा गिरिशिखरतटच्युता इव 
ग्रावाणो निरवस्थानाः स्वकारणे प्रलयाभिमुखाः सह तेनास्तं गच्छन्ति। न चैषां प्रविलीनानां 
पुनरस्त्युत्पादः प्रयोजनाभावादिति । (७) एतस्यामवस्थायां गुणसंबन्धातीतः स्वरूपमात्रज्योतिरमलः 
केवली पुरुष इति । 

एतां सप्तविधां प्रान्तभूमिप्रज्ञामनुपश्यन्‌ पुरुषः कुशल इत्याख्यायते । प्रतिप्रसवे$पि चित्तस्य 
मुक्तः कुशल इत्येव भवति गुणातीतत्वादिति॥२७॥ 

सिद्धा भवति विवेकख्यातिर्हानोपाय इति। न च सिद्धिरन्तरेण साधनमित्येतदारभ्यते- 


योगाझनुष्ठानादशुद्धिक्षये ज्ञानदीप्तिराविवेकख्यातेः॥ २८॥ 


योगाझान्यष्टावभिधायिष्यमाणानि । तेषामनुष्ठानात्‌ू पञ्वपर्वणो विपर्ययस्याशुद्धिरूपस्य 

क्षयो नाशः। तत्क्षये सम्यग्ज्ञानस्याभिव्यक्तिः। यथा यथा च साधनान्यनुष्ठीयन्ते तथा तथा 
तनुत्वमशुद्धिरापद्यते । यथा यथा च क्षीयते तथा तथा क्षयक्रमानुरोधिनी ज्ञानस्यापि दीप्ति- 
विवर्धते । सा खल्वेषा विवृद्धिः प्रकर्षमनुभवत्याविवेकख्यातेः । आगुणपुरुषस्वरूपविज्ञानादित्यर्थः । 
योगाड्जानुष्ठानमशुद्धेर्वियोगकारणम्‌ । यथा परशुश्छेद्यस्य । विवेकख्यातेस्तु प्राप्तिकारणं यथा धर्मः 
सुखस्य । नान्यथा कारणमू । 

कति चैतानि कारणानि शास्त्रे भवन्ति? नवैवेत्याह तद्यथा-< 

उत्पत्तिस्थित्यभिव्यक्तिविकारप्रत्ययाप्तय: । 

वियोगान्यत्वधृतयः कारणं नवधा स्मृतम्‌ू॥ इति । 

तत्रोत्पत्तिकारणं मनो भवति विज्ञानस्य । स्थितिकारणं मनसः पुरुषार्थता शरीरस्येवा55हार 
इति । अभिव्यक्तिकारणं यथा रूपस्यालोकस्तथा रूपज्ञानम्‌ । विकारकारणं मनसो विषयान्तरम्‌ । 
यथाग्निः पाक्यस्य । प्रत्ययकारणं धूमज्ञानमग्निज्ञानस्य । प्राप्तिकारणं योगाड्रानुष्ठान विवेक- 
ख्यातेः। वियोगकारणं तदेवाशुद्धे: । अन्यत्वकारणं यथा सुवर्णस्य सुवर्णकार: । एवमेकस्य 
स्त्रीप्रत्ययस्याविद्या मूढत्वे, देषो दुःखत्वे, रागः सुखत्वे, तत्त्वज्ञानं माध्यस्थ्ये । धृतिकारणं 
शरीरमिन्द्रियाणाम्‌ । तानि च तस्य । महाभूतानि शरीराणाम्‌ । तानि च परस्परं सर्वेषाम्‌ । 
तेर्यग्मानुषदेवतानि च परस्परार्थत्वादिति । एवं नव कारणानि । तानि च यथासम्भवं पदार्थान्तरेष्वपि 
योज्यानि । योगाड्ठानुष्ठानं तु दिधेव कारणत्वं लभत इति॥२८॥ 

तत्र योगाड्रान्यवधार्यन्ते- 


यमनियमा55सनप्राणायामप्रत्याहारधारणाध्यानसमाधयो$ष्टावड्डानि॥ २६॥ 
यथाक्रममेषामनुष्ठानं स्वरूपं च वक्ष्याम:॥ २६॥ 
तत्र- 


अहिसासत्यास्तेयब्रह्मचर्यापरिग्रहा यमाः॥ ३०॥ 


तत्राइहिंसा सर्वथा सर्वदा सर्वभूतानामनभिद्रोहः । उत्तरे च यमनियमास्तन्मूला: तत्सिद्धि- 
परतयेव तत्प्रतिपादनाय प्रतिपाद्यन्ते। तदवदातरूपकरणायेवोपादीयन्ते । तथा चोक्तम्‌ -- “स 
खल्वयं ब्राह्मणो यथा यथा व्रतानि बहूनि समादित्सते तथा तथा प्रमादकृतेभ्यो हिंसानिदानेभ्यो 
निवर्त्तमानस्तामेवावदातरूपामहिंसा करोति” इति । 

सत्य यथार्थे वाडूमनसे । यथा दृष्टं यथानुमितं यथा श्रुत तथा वाडू्मनश्‍च । परत्र 
स्वबोधसडूक्रान्तये वागुक्ता सा यदि न वज्चिता भ्रान्ता वा प्रतिपत्तिवन्ध्या वा भवेदिति । एषा 
सर्वभूतोपकारार्थ प्रवृत्ता न भूतोपघाताय । यदि चैवमप्यभिधीयमाना भूतोपघातपरेव स्यान्ञ सत्यं 

भवेत्पापमेव भवेत्‌ । तेन पुण्याभासेन पुण्यप्रतिरूपकेण कष्टतमं प्राप्नुयात्‌ । तस्मात्परीक्ष्य सर्वभूतहितं 
सत्यं ब्रूयात्‌ । 
स्तेयमशास्त्रपूर्वक द्रव्याणां परतः स्वीकरणम्‌ । तत्प्रतिषेधः पुनरस्पृहारूपमस्तेयमिति । 
ब्रह्मचर्य गुप्तेन्द्रियस्योपस्थस्य संयमः | 
विषयाणामर्जनरक्षणक्षयसडुहिंसादोषदर्शनादस्वीकरणमपरिग्रह इत्येते यमाः॥ ३०॥ 
ते तु- 
जातिदेशकालसमयानवच्छिन्नाः सार्वभोमा महात्रतम्‌॥३१॥ 
तत्राइहिंसा जात्यवच्छिन्ना मत्स्यवधकस्य मत्स्येष्येव नान्यत्र हिंसा । सैव देशावच्छिन्ना न 


तीर्थे हनिष्यामीति । सैव कालावच्छिन्ना न चतुर्दश्यां न पुण्ये$हनि हनिष्यामीति । सैव त्रिभिरुपरतस्य 
समयावच्छिन्ना देवब्राह्मणार्थे नान्यथा हनिष्यामीति । यथा च क्षत्रियाणां युद्ध एव हिंसा नान्यत्रेति । 


एभिर्जातिदेशकालसमयेरनवच्छिन्ना अहिंसादयः सर्वथैव परिपालनीयाः। सर्वभूमिषु 
सर्वविषयेषु सर्वथैवाविदितव्यभिचाराः सार्वभौमा महात्रतमित्युच्यन्ते॥ ३१॥ 


शौचसन्तोषतपःस्वाध्यायेश्‍वरप्रणिधानानि नियमा:॥३२॥ 


तत्र शौचं मृज्जलादिजनितं मेध्याभ्यवहरणादि च बाह्यम्‌ । आभ्यन्तरं चित्तमलानामा- 
क्षालनम्‌ । सन्तोषः सन्निहितसाधनादधिकस्यानुपादित्सा । तपो दन्दसहनम्‌ । दन्दाश्‍्च जिघत्सापिपासे 
शीतोष्णे स्थानासने काष्ठमौनाकारमौने च । व्रतानि चैषां यथायोगं कृच्छूचान्द्रायणसान्तपनादीनि । 
स्वाध्यायो मोक्षशास्त्राणामध्ययनं प्रणवजपो वा। ईश्‍वरप्रणिधानं तस्मिन्परमगुरो सर्वकर्मार्पणमू । 


शय्या55सनस्थो5थ पथि व्रजन्वा, स्वस्थः परिक्षीणवितर्कजालः । 
संसारबीजक्षयमीक्षमाणः, स्यात्‌ नित्ययुक्तो$मृतभोगभागी॥ 

यत्रेदमुक्तम्‌ -- “ततः प्रत्यक्‍्चेतनाधिगमो5प्यन्तरायाभावश्‍च” (योग १ ।२६) इति॥३२॥ 
एतेषां यमनियमानाम्‌-- 


वितर्कबाधने प्रतिपक्षभावनम्‌ ॥३३॥ 


यदास्य ब्राह्मणस्य हिंसादयो वितर्का जायेरन्हनिष्याम्यहमपकारिणमनृतमपि वक्ष्यामि 
द्रव्यमप्यस्य स्वीकरिष्यामि दारेषु चास्य व्यवायी भविष्यामि परिग्रहेषु चास्य स्वामी भविष्यामीति । 
एवमुन्मार्गप्रवणवितर्कज्वरेणातिदीप्तेन बाध्यमानस्तत्प्रतिपक्षानू भावयेत्‌ । घोरेषु संसाराड्वारेषु 
पच्यमानेन मया शरणमुपागतः सर्वभूताभयप्रदानेन योगधर्मः। स खल्वहं त्यक्‍त्वा वितर्कान्‌ 
पुनस्तानाददानस्तुल्यः श्‍ववृत्तेनेति भावयेत्‌ । यथा शवा वान्तावलेही तथा त्यक्‍तस्य पुनराददान 

इति । एवमादि सूत्रान्तरेष्वपि योज्यम्‌॥ ३३॥ 


वितर्का हिंसादयः कृतकारितानुमोदिता लोभक्रोधमोहपूर्वका मुदुमध्याधिमात्रा 
दुःखाज्ञानानन्तफला इति प्रतिपक्षभावनम्‌॥ ३४॥ 

तत्र हिंसा तावतू-कृतकारिता5नुमोदितेति त्रिधा । एकेका पुनस्त्रिधा लोभेन मांसचर्मार्थेन, 
क्रोधेनापकृतमनेनेति, मोहेन धर्मो मे भविष्यतीति । लोभक्रोधमोहाः पुनस्त्रिविधा मूदुमध्याधिमात्रा 
इति । एवं सप्तविंशतिर्भेदा भवन्ति हिंसायाः । मूदुमध्याधिमात्राः पुनस्त्रिविधाः -- मृदुमूदुर्मध्यमूदु- 
स्तीव्रमूदुरिति । तथा मृदुमध्यो मध्यमध्यस्तीव्रमध्य इति । तथा मृदुतीव्रो मध्यतीव्रो$धिमात्रतीत्र 
इति । एवमेकाशीतिभेदा हिंसा भवति । सा पुनर्नियमविकल्पसमुच्चयभेदादसंख्येया प्राण- 
भृद्धेदस्यापरिसंख्येयत्वादिति । एवमनृतादिष्वपि योज्यमू । 


ते खल्वमी वितर्का दुःखाज्ञानानन्तफला इति प्रतिपक्षभावनम्‌ । दुःखमज्ञानं चानन्तं फलं 
येषामिति प्रतिपक्षभावनम्‌ । तथा च हिंसकस्तावत्‌ प्रथमं वध्यस्य वीर्यमाक्षिपति। ततश्च 
शस्त्रादिनिपातेन दुःखयति । ततो जीवितादपि मोचयति । ततो वीर्याक्षेपादस्य चेतनाचेतनमुपकरणं 
क्षीणवीर्य भवति । दुःखोत्पादातू नरकतिर्यक्मनुष्यादिषु दुःखमनुभवति । जीवितव्यपरोपणातू 
प्रतिक्षणं च जीवितात्यये वर्तमानो मरणमिच्छन्नपि दुःखविपाकस्य नियतविपाकवेदनीयत्वात्‌ 
कथजञ्चिदेवोच्छ्वसिति । यदि च कथज्चित्पुण्यावापगता हिंसा भवेत्‌ तत्र सुखप्राप्तौ भवेदल्पायुरिति । 


एवमनृतादिष्वपि योज्य यथासम्भवम्‌ । एवं वितर्काणां चामुमेवानुगतं विपाकमनिष्टं भावयतू 
न वितकेषु मनः प्रणिदधीत॥३४॥ 

प्रतिपक्षभावनाद्धेतोर्हेया वितर्का यदा5स्य स्युरप्रसवधर्माणस्तदा तत्कृतमेश्वर्य योगिनः 
सिद्चरिसूचक भवति । तद्यथया -- 

अहिंसाप्रतिष्ठायां तत्सन्निधो वेरत्यागः॥३९॥ 

सर्वप्राणिनां भवति॥३५९॥ 


सत्यप्रतिष्ठायां क्रियाफलाश्रयत्वम्‌॥ ३६॥ 

धार्मिको भूया इति भवति धार्मिकः। स्वर्ग प्राप्नुहीति स्वर्ग प्राप्नोति । अमोघास्य 
वाग्भवति॥ ३६॥ 

अस्तेयप्रतिष्ठायां सर्वरत्नोपस्थानम्‌॥ ३७॥ 

सर्वदिक्स्थान्यस्योपतिष्ठन्ते रत्नानि॥ ३७॥ 

ब्रह्मचर्यप्रतिष्ठायां वीर्यलाभः॥ ३८॥ 

यस्य लाभातू अप्रतिघान्‌ गुणानुत्कर्षयति। सिद्धश्‍च विनेयेषु ज्ञानमाधातु समर्था 
भवतीति॥ ३८॥ 

अपरिग्रहस्थेर्य जन्मकथन्तासम्बोध:॥ ३६॥ 


अस्य भवति । को5हमासं कथमहमासं किस्विदिदं कथंस्विदिद के वा भविष्यामः कथं वा 
भविष्याम इत्येवमस्य पूर्वान्तपरान्तमध्येष्वात्मभावजिज्ञासा स्वरूपेणोपावर्त्तते॥ ३६॥ 


एता यमस्थैर्ये सिद्धयः। नियमेषु वक्ष्यामः-- 


शौचात्स्वाइजुगुप्सा परेरसंसर्ग:॥४०॥ 


स्वाडटे जुगुप्सायां शौचमारभमाणः कायावद्यदर्शी कायानभिष्वड्डी यतिर्भवति। किञ्च 
परेरसंसर्गः कायस्वभावावलोकी स्वमपि कायं जिहासुर्मुजलादिभिराक्षालयन्नपि कायशुद्धिमपश्यन्‌ 
कथं परकायेरत्यन्तमेवाप्रयतेः संसृज्येत॥४०॥ 


किञ्च-- 

सत्त्वशुद्धिसोमनस्येकागथेन्द्रियजयात्मदर्शनयोग्यत्वानि च॥४१॥ 

भवन्तीति वाक्‍यशेषः। शुचेः सत्त्वशुद्धिस्ततः सौमनस्यं तत ऐकाग्र्यं तत इन्द्रियजयस्तत- 
श्‍चात्मदर्शनयोग्यत्वं बुद्धिसत्त्वस्य भवतीत्येतच्छोचस्थै्यादधिगम्यत इति॥४१॥ 

सन्तोषादनुत्तमः सुखलाभ:॥४२॥ 

तथा चोक्तम्‌-- 

यच्च कामसुख लोके यच्च दिव्यं महत्सुखम्‌ । 

तृष्णाक्षयसुखस्येते नार्हतः षोडशीं कलाम्‌॥ इति॥४२॥ 

कायेन्द्रियसिद्धिरशुद्धिक्षयात्तपस:॥४३॥ 

निर्वर्त्यमानमेव तपो हिनस्त्यशुद्धयावरणमलम्‌ । तदावरणमलापगमात्‌ कायसिद्विरणिमाद्या । 
तथेन्द्रियसिद्धिर्दूराच्छूवणदर्शनाचेति॥४३॥ 

स्वाध्यायादिष्टदेवतासम्प्रयोग:॥४४॥ 

देवा क्रषयः सिद्धाश्‍्च स्वाध्यायशीलस्य दर्शनं गच्छन्ति कार्ये चास्य वर्त्तन्त इति॥४४॥ 

समाधिसिद्विरीश्‍वरप्रणिधानात॥ ४९॥ 


ईश्वरार्पितसर्वभावस्य समाधिसिद्धिर्यया सर्वमीप्सितमवितथं जानाति देशान्तरे देहान्तरे 
कालान्तरे च । ततो5स्य प्रज्ञा यथाभूतं प्रजानातीति॥४५९॥ 


उक्ताः सह सिद्धिभिर्यमनियमाः | आसनादीनि वक्ष्याम:। तत्र- 


स्थिरसुखमासनम्‌ ॥४६॥ 

तद्यया पद्यासनं वीरासनं भद्रासनं स्वस्तिक दण्डासनं सोपाश्रयं पर्यडु क्रोज्वनिषदनं 
हस्तिनिषदनमुष्ट्रनिषदनं समसंस्थानं स्थिरसुखं यथासुखं चेत्येवमादीनि॥ ४६॥ 

प्रयत्नशेथिल्यानन्तसमापत्तिभ्याम्‌॥ ४७॥ 

भवतीति वाक्‍्यशेषः । प्रयत्नोपरमात्सिध्यत्यासनं येन नाडुमेजयो भवति । अनन्ते वा 
समापन्नं चित्तमासनं निर्वर्तयतीति॥४७॥ 

ततो दन्दानभिघात:॥४८॥ 

शीतोष्णादिभिर्दन्दैरासनजयान्नाभिभूयते॥ ४८॥ 


तस्मिन्‌ सति श्‍वासप्रश्‍वासयोर्गतिविच्छेद: प्राणायामः॥४६॥ 


सत्यासनजये ब्राह्मस्य बायोराचमन शश्‍वासः। कोष्ठ्यस्य वायोर्निःसारण प्रश्वासः । 
तयोर्गतिविच्छेद उभयाभावः प्राणायाम:॥ ४६॥ 


स तु- 

बाह्याभ्यन्तरस्तम्भवृत्तिदेशकालसंख्याभिः परिदृष्टो दीर्घसूक्ष्मः॥ ९०॥ 

यत्र प्रश्‍वासपूर्वको गत्यभावः: स बाह्य: । यत्र श्‍वासपूर्वको गत्यभावः स आभ्यन्तरः । 
तृतीयः स्तम्भवृत्तिर्यत्रोभयाभावः सकृत्प्रयत्नात्‌ भवति । यथा तप्ते न्यस्तमुपले जलं सर्वतः 
सड्कोचमापद्यते तथा दयोर्युगपत्‌ गत्यभाव इति । 

त्रयो$प्येते देशेन परिदृष्टा इयानस्य विषयो देश इति । कालेन परिदृष्टाः क्षणानामियत्ता- 
वधारणेनावच्छिन्ना इत्यर्थः। संख्याभिः परिदृष्टा एतावद्भधिः श्‍वासप्रश्‍वासेैः प्रथम उद्‌घातः 
तदन्निगृहीतस्येतावद्धिर्द्रितीय उद्घात एवं तृतीयः एवं मृदुरेवं मध्य एवं तीव्र इति संख्यापरिदृष्टः । 
स खल्वयमेवमभ्यस्तो दीर्घसूक्ष्मः॥५९०॥ 

बाह्याभ्यन्तरविषयाक्षेपी चतुर्थः॥९१॥ 


देशकालसंख्याभिबह्यविषयपरिदृष्ट आक्षिप्तः। तथाभ्यन्तरविषयपरिदृष्ट आक्षषिप्तः । 
उभयथा दीर्घसूक्ष्मः। तत्पूर्वको भूमिजयात्क्रमेणोभयोर्गत्यभावशचतुर्थः प्राणायामः। तृतीयस्तु 
विषयानालोचितो गत्यभावः सकृदारब्ध एव देशकालसंख्याभिः परिदृष्टो दीर्घसूक्ष्मः: । चतुर्थस्तु 
श्‍वासप्रश्‍वासयोर्विषयावधारणात्क्रमेण भूमिजयादुभयाक्षेपपूर्वको गत्यभावशचतुर्थः प्राणायाम इत्ययं 
विशेषः इति॥५९१॥ 


ततः क्षीयते प्रकाशावरणम्‌॥९२॥ 


प्राणायामानभ्यस्यतो5स्य योगिनः क्षीयते विवेकज्ञानावरणीयं कर्म । यत्तदाचक्षते -- 
“महामोहमयेनेन्द्रजालेन प्रकाशशीलं सत्त्वमावृत्य तदेवाकार्ये नियुडूक्त” इति । तदस्य प्रकाशावरणं 
कर्म संसारनिबन्धनं प्राणायामाभ्यासाद दुर्बल भवति प्रतिक्षणं च क्षीयते । तथा चोक्तम्‌ - “तपो 
न परं प्राणायामात्‌ ततो विशुद्धिर्मलानां दीप्तिश्‍च ज्ञानस्य” इति॥९२॥ 


किञ्च-- 


धारणासु च योग्यता मनसः॥९३॥ 
प्राणायामाभ्यासादेव । “प्रच्छर्दनविधारणाभ्यां वा प्राणस्य” (योग १.३४) इति वचनात्‌॥९३॥ 
अथ कः प्रत्याहारः-- 


स्वविषयासम्प्रयोगे चित्तस्य स्वरूपानुकार इवेन्द्रियाणां प्रत्याहारः॥ ९४॥ 


स्वविषयसम्प्रयोगाभावे चित्तस्वरूपानुकार इवेति चित्तनिरोधे चित्तवन्निरुद्धानीन्द्रियाणि 
नेतरेन्द्रियजयवदुपायान्तरमपेक्षन्ते। यथा मधुकरराजं मक्षिका उत्पतन्तमनूत्पतन्ति निविशमानम- 
नुनिविशन्ते तथेन्द्रियाणि चित्तनिरोधे निरुद्धानीत्येष प्रत्याहारः॥ 


ततः परमा वश्यतेन्द्रियाणाम्‌॥९५॥ 


“शब्दादिष्वव्यसनमिन्द्रियजय” इति केचित्‌ । “सक्तिर्व्यसनं व्यस्यत्येनं श्रेयस” इति । 
“अविरुद्धा प्रतिपत्तिर्न्याय्या । शब्दादिसम्प्रयोगः स्वेच्छय” इत्यन्ये । “रागदवेषाभावे सुखदुःखशून्यं 
शब्दादिज्ञानमिन्द्रियजय” इति केचित्‌ । “चित्तैकाग्र्यादप्रतिपत्तिरिव ” इति जैगीषव्यः । 


ततश्‍्च परमा त्वियं वश्यता यच्चित्तनिरोधे निरुद्धानीन्द्रियाणि नेतरेन्द्रियजयवतू्‌ 
प्रयत्नकृतमुपायान्तरमपेक्षन्ते योगिन इति॥५९५९॥ 


॥इति पातञ्जलयोगसूत्रे व्यासभाष्ये च साधनपादः दवितीयः॥ 


